



Waqt l-open day fil-Mużew tas-Santwarju Nazzjonali tal-Madonna Ta' Pinu

Ftuħ tal-Mużew tas-Santwarju tal-Madonna Ta' Pinu

Il-Hadd li għadda, 22 ta' Marzu, fis-Santwarju Nazzjonali tal-Madonna Ta' Pinu saret *open day* fejn wara kull ċelebrazzjoni ta' quddiesa, mis-6.15 ta' filgħodu sa' wara l-5.00 ta' filgħaxija, ir-Rettur Fr Gerard Buhagiar stieden lill-pubbliku preżenti sabiex iżur is-sagrifierija tas-Santwarju fejn illum hemm il-mużew. Hawnhekk wiehed jista' jara għoxrin pittura ta' Emvin Cremona li ġew restawrati dan l-aħħar minn Godwin Cutajar mill-Fontana, fuq sponsorxip tal-Bank of Valletta.



Il-Pjaneta użata mill-Qdusija Tiegħu l-Papa Gwanni Pawlu II waqt il-quddiesa li ċelebra f'Ta' Pinu



Oggetti esebiti fil-Mużew tas-Santwarju Ta' Pinu

Ma' dawn wiehed jista' jara esebiti il-fwejjeg u oggetti li uza il-Papa Gwanni Pawlu II fil-1990 meta għall-ewwel darba żar is-Santwarju Ta' Pinu fejn fuq iz-zuntier tas-Santwarju ċelebra quddiesa.


Wiehed isib ukoll abbozzi tal-istatwi tal-Via Sagra li jzejni l-Għolja t'Għammar, xogħol l-iskultur Għawdx, Alfred Camilleri Cauchi; pjanti, ritratti antiki tas-Santwarju flimkien ma' oggetti li kienu jappartjenu lil Karmni Grima

u lil Franġisk Portelli kif ukoll lil Dun Ġużepp Portelli, ir-Rettur li bena dan is-Santwarju Ta' Pinu. Dan il-Mużew ser jibqa' jkun miftuħ għall-pubbliku kuljum mid-9.30 a.m. sa 12.00 (nofsinhar). Id-dñul hu bla ebda ħlas, għalkemm jkunu apprezzati donazzjonijiet biex ikun jista' jtkompla x-xogħol ta' manutenzjoni u restawr ta' dan is-Santwarju. Fil-prezent qed issir ħidma biex jiġu restawrati sett ta' pitturi ta' Giuseppe Briffa.



Pitturi ta' Emvin Cremona

AĦBARIJET MINN GĦAWDEX ma' Charles Spiteri



Statwi ta' Joe Cutajar Zahra u ta' ibnu Michael

Wirja Tradizzjonali tar-Randan

F'waħda mis-Swali tal-Wirjiet, fil-bini tal-Ministeru għal Għawdex, nhar is-Sibt 7 ta' Marzu, filgħaxija, giet inawgurata l-Wirja tradizzjonali tar-Randan, mill-Ministru għal Għawdex, Giovanna Debono, li tberket minn Mons. Isqof Mario Grech.

Fil-Wirja, imtella' mill-Għaqda Dilettanti Ġimgha l-Kbira, Għawdex, wiehed seta' jifli fuq mitt biċċa xogħol, fosthom kollezzjoni ta' statwi tal-Ġimgha l-Kbira; artal tar-repożizzjoni jew aħjar kif inhu magħruf bħala s-Sapulkr, maħdum minn Anthony Farrugia; Mejda ta' l-Appostli fuq stil Lhudi; bandalori tas-Seba' Kelmiet; l-istazzjonijiet tal-Via Sagra; abbozzi, kartolini u bolli, kif ukoll diversi xogħlijiet oħra maħduma mit-*terracotta* u mit-tafal.

Ta' min isemmi illi s-sett t'erbatax il-kwadru tal-Via Sagra, esebiti fil-wirja, hu wiehed tas-seklu sbatax. Maħduma bit-teknika taż-żejt fuq it-tala. Għal kuntrarju ta' ħafna settijiet ta' Via Sagra oħra fil-knejjes Maltin, dan is-sett jidher li ġie mpitter minn artist wiehed. Dawn il-kwadri kienu fil-knisja ta' San Franġisk, ir-Rabat, Għawdex u nbidlu m'oħrajn għall-

aħħar tas-snin ħamsin.

Wiehed ma setax ma jinnotax id-diversi statwi ta' Joe Cutajar Zahra u ta' ibnu Michael, fosthom replica ta' Kurċifiss il-ġmiel tiegħu.

Jispikkaw ukoll kienu l-bandalori tas-Seba' Kelmiet, xogħol fil-minjatura, deheb fuq il-bellus, ta' George Cassar.

Iddominat il-wirja, statwa sabiħa ħafna ta' Kristu fil-Getsemani, li nħadmet mill-artist zaġġużugh Rabi, Manwel Farrugia.

Wiehed seta' jifli sett ta' kartolini, rikordji tal-Passjoni ta' Oberamergau kif ukoll sett bolli maħruġa mir-Renju tal-Gordan, bolli li juru l-14-il stazzjon tal-Via Sagra impittra mill-artist Taljan Profs. Gian Battista Conti, għas-Santwarju tal-Madonna tal-Grazzja ta' Haż Żabbar.


Wiehed ma jstax iħalli barra Wiċċ ta' Kristu, xogħol bil-lapes, minn Dennis Monpalao u abbozz tar-Redentur li ser jiżżanzan f'dawn il-jiem fil-Parroċċa tal-Munxar.

Xogħol irrafinat ħafna kien dak ta' Wiċċ ta' Kristu, maħdum mit-*terracotta*, ta' Frank Cassar mir-Rabat.



Mons. Isqof Mario Grech jifli ċ-Ċenaklu, xogħol maħdum minn Charlie Camilleri, min-Nadur

Dizzjunarju - Teżawru ġdid bil-Malti ta' Mario Serracino-Inglott - Hard Cover



Wasilna Dizzjunarju-Teżawru ġdid bil-Malti ta' Mario Serracino Inglott. Dizzjunarju tajjeb ħafna għall-użu ta' kull Malti

Dan id-Dizzjunarju jinsab għall-bejgħ mill-Uffiċċju ta' **The Maltese Herald** PO Box 330 Merrylands NSW 2160 jew billi ċċemplu fuq (02) 9637 9992

Prezz ta' \$45 u židu \$10 għall-posta.

Dan hu d-Dizzjunarju li qed jintuża għat-Tisliba tagħna